



உழைப்பு - 1



முந்திய பாடத்தில் இஸ்லாம் உழைப்புக்கு வழங்கும் முக்கியத்துவம் பற்றிப் பார்த்தோம். இப்போது பொருளீட்டுவதற்கான முயற்சிகள் பற்றிப் பார்க்கவுள்ளோம். மனிதன் உழைத்து வாழ்வதற்காக அல்லாஹ் இப்புவிയിல் எண்ணிலடங்கா வழிகளை வைத்துள்ளான். அவற்றைப் பயன்படுத்தும் வெவ்வேறு விதமான அறிவையும் மனிதனுக்கு வழங்கியுள்ளான். அதனைப் பயன்படுத்தி, தன் தேவையை நிறைவேற்ற முயற்சிப்பது மனிதனின் பொறுப்பாகும். இந்த வகையில் மனிதன் கண்டு பிடித்த தொழில் முயற்சிகள் ஏராளம். அவற்றுள் அடிப்படையான சிலவற்றை மாத்திரம் இஸ்லாமிய நோக்கில் இங்கு அறிமுகம் செய்கிறோம்.

விவசாயம்

விவசாயம் மிகவும் பழமை வாய்ந்த அடிப்படையான ஒரு பொருளீட்டல் முயற்சியாகும். இது இரு வகையானவை.

1. தாவர உணவை பெற்றுக் கொள்வதற்காக மேற்கொள்ளப்படும் பயிர்ச் செய்கை.
2. மாமிச உணவைப் பெற்றுக் கொள்வதற்காக மேற்கொள்ளப்படும் கால்நடை வளர்ப்பு.

இவ்விரு விவசாய முயற்சிகளும் அல்லாஹ்வின் பேரருள் என்று அல்குர்ஆன் கூறுகின்றது.



‘மேலும் (பந்தல்களில்) படரும் கொடிகள், படராத செடிகள் ஆகியவற்றைக் கொண்ட (பலவிதமான) தோட்டங்களையும், பேரிச்சந் தோப்புகளையும் பல வகைப்பட்ட உணவுப் பொருட்களையும் அளிக்கக் கூடிய தாவரங்களையும் மற்றும் தோற்றத்தில் ஒரே மாதிரியாகவும் (சுவையில்) வேறுபட்டதாகவும் இருக்கும் ஒலிவ், மாதுளை ஆகியவற்றையும் படைத்தவன் அந்த அல்லாஹ்தான்’ (6:141)

‘(ஆடு, மாடு, ஒட்டகம் போன்ற பெரிய) கால் நடைகளில், சுமை சுமக்கக் கூடியவற்றையும், (சுமை சுமக்க முடியா) சிறிய கால் நடைகளையும் (அவனே படைத் திருக்கின்றான். ஆகவே) அல்லாஹ் உங்களுக்கு அளித்திருக்கும் இவற்றில் புசிக்கக் கூடியவற்றை நீங்கள் புசியுங்கள்’ (6:142)

ஹதீஸ் ஆதாரங்களின் அடிப்படையில் நோக்குகையில் உலகின் முதன் மனிதனாகிய ஆதம் (அலை) அவர்கள் இவ்விரு விவசாய நடவடிக்கைகளையும் உலகில் ஆரம்பித்து வைத்துள்ளதைக் காண முடிகின்றது. அவரிடமிருந்து அவரது ஒரு மகனாகிய ஹாபில், பயிர்ச் செய்கையையும் மற்றொரு மகனாகிய காபில் கால்நடை வளர்ப்பையும் தமக்குரிய விசேட தொழில் முயற்சியாக மேற்கொண்டு வந்துள்ளனர். இதனடிப்படையில் தான் ஆரம்ப சமூகங்கள் பயிர் செய்வோர் என்றும் மந்தை மேய்ப்போர் என்றும் இரு பிரிவுகளாக பிரித்து நோக்கப்பட்டுள்ளனர்.

அல்லாஹ், இவ்விரு தொழில் முயற்சிகளிலும் மனிதர்கள் ஈடுபட வேண்டும் என்பதற்காக வளமான பயிர் நிலங்களையும் மேய்ச்சல் தரைகளையும் புவி மீது இயற்கையாகவே ஏற்படுத்தியுள்ளான். இதனை அல்குர்ஆன் பின்வருமாறு எடுத்துக்காட்டியுள்ளது.

‘படைப்புகள் வசித்திருக்க வசதியாக பூமியை அமைத்தான். அதில் பல வகை கனி வர்க்கங்களும் குலைகள் நிறைந்த பாளைகளை உடைய பேரிச்சை மரங்களும் உற்பத் தியாகின்றன. உமியால் மூடப்பட்ட தானியங்களும், வாசனைப் புற பூண்டுகளும் உண்டாகின்றன’. (55:10-12)

அவனே கால்நடைகளுக்கு மேய்ச்சல் பொருட்களையும் உருவாக்கினான் (87:04)

பயிரிடுதல் மந்தை மேய்த்தல் ஆகிய இரு பொருளாதார முயற்சிகளும் மனிதர்களால் கைவிடப்படக் கூடாது என்பதற்காக நபி ஸல்லல்லாஹு அலைஹி வஸல்லம் அவர்கள் அவற்றை வலியுறுத்தியும் சிலாகித்தும் கூறியுள்ளார்கள்.

* உரிமை கோரப்படாத நிலத்தை ஒருவர் பயன்படுத்தி வளமாக்கினால் அவரே அதற்குத் தகுதியானவர் (புஹாரி)

* ஒருவருக்கு நிலம் இருப்பின் அதில் அவர் பயிர் செய்யவும். அல்லது அதனைத் தன் சகோதரனுக்கு தர்மம் செய்து விடவும்

* யார் ஒரு மரத்தை நட்டி அது காய்க்கும் வரை பொறுமையுடன் அதை பராமரிக்கின்றாரோ அவருக்கு, அம்மரத்தின் மூலம் யார் பயனடைந்தாலும் அது அல்லாஹ்விடத்தில் தர்மமாகவே ஏற்றுக்கொள்ளப்படும். (அஹ்மத்)

மேற்கூறப்பட்ட ஹதீஸ்களும் கைபர் யுத்த வெற்றியின்போது கிடைத்த விவசாய நிலத்தை நபி ஸல்லல்லாஹு அலைஹி வஸல்லம் அவர்கள் விவசாயம் செய்வோருக்குப் பகிர்ந்து கொடுத்தமையும் விவசாய தொழிற்பாட்டின் சிறப்பையும் அவசியத்தையும் உணர்த்துகின்றன.

இவற்றுடன் நபி ஸல்லல்லாஹு அலைஹி வஸல்லம் அவர்கள் தரிசு நிலத்தில் பயிர் செய்தல், விவசாயம், பங்குடமை, குத்தகைக்கு விடல் போன்ற தலைப்புக்களில் ஹதீஸ்கள் தொகுக்கப்பட்டிருப்பதும் பிக்ஹு நூல்களில் விவசாயம் தொடர்பான சட்டங்கள் தொகுக்கப்பட்டிருப்பதும் விவசாயத்துறையில் முஸ்லிம்களின் ஈடுபாட்டை நெறிப்படுத்துவதாக உள்ளன.

நபி ஸல்லல்லாஹு அலைஹி வஸல்லம் அவர்கள் மதீனாவுக்கு ஹிஜ்ரத் சென்ற போது மதீனா வாசிகள் பேரீத்த மரங்களில் மகரந்தச் சேர்க்கை செய்து உற்பத்தியைப் பெருக்க எடுத்த முயற்சியை நபி ஸல்லல்லாஹு அலைஹி வஸல்லம் அவர்கள் அனுமதித்தமை, விவசாய நுட்ப முறைகளுக்கு அவர்கள் வழங்கிய அனுமதியாகவே கருதப்படுகிறது.

நபி ஸல்லல்லாஹு அலைஹி வஸல்லம் அவர்கள் மந்தை மேய்த்தல் பற்றி சிலாஹித்துக் கூறுகையில் அல்லாஹ் அனுப்பிய அனைத்து நபிமார்களும் மந்தை மேய்த்துள்ளார்கள் எனக் குறிப்பிட்டபோது, அல்லாஹ்வின் தூதரே நீங்களுமா? என ஸஹாபாக்கள் வினவினார்கள். ஆம் மக்கா வாசிகளின் மேய்ச்சல் தரையில் நானும் மந்தை மேய்த்தேன் என்று அவர்கள் குறிப்பிட்டார்கள். (புஹாரி)

இன்று சனத்தொகை அதிகரித்துள்ள நிலையில் விவசாயம் மற்றும் மேய்ச்சல் நடவடிக்கைகள் விஞ்ஞானத்துடன் இணைந்து நவீனமயப்படுத்தப்பட்டுள்ளன. குறைந்த நிலப்பரப்பில் குறுகிய காலப்பகுதியில் அதிக பயன்பாட்டைப் பெறத்தக்கதாய் அவை வளர்ச்சியடைந்துள்ளன. இந்நிலையில் மேற்படி தொழில் முயற்சிகளில் நாட்ட முடையவர்கள் அவற்றை நன்கு கற்று, துறைசார் நிபுணர்களின் ஆலோசனைகளையும் பெற்று தம் பொருளாதாரத்தைக் கட்டியெழுப்ப முனைவது இஸ்லாத்தின் பார்வையில் பாராட்டத்தக்க செயலாகவே அமையும்.

கைத்தொழில்

கைத்தொழில் என்பது, மனிதன் தனது அறிவையும் ஆற்றலையும் பயன்படுத்தி ஒரு மூலப்பொருளில் இருந்து தனக்குத் தேவையான ஒரு முடிவுப் பொருளைத் தயாரிப்பதைக் குறிக்கும். கைத்தொழில் பல வகையானது. அவற்றுள் மிகவும் பழமையானது நெசவுத் தொழிலும் தச்சுத் தொழிலுமாகும். இதுபற்றி இமாம் இப்னு கல்தூன் கூறுகையில் இத்ரீஸ் (அலை) அவர்கள் நெசவுத் தொழிலை அறிமுகஞ் செய்ததாக பரவலாக நம்பப்படுகின்றது. அவரைத் தொடர்ந்து வந்த நூஹ் (அலை) அவர்கள் தச்சுத் தொழிலை அறிமுகம் செய்திருக்கலாம். ஏனெனில் அவரது கப்பல் மரப்பலகை, ஆணிகள் கொண்டு உருவாக்கப்பட்டது என அல்குர்ஆன் குறிப்பிடுகின்றது. (முகத்திமா)

இது ஸூறதுல் கமர் (அத்தியாயம் 54) 13 ஆம் வசனத்தில் கூறப்பட்டுள்ளது.

பிற்காலத்தில் நபி ஸகரிய்யா (அலை) அவர்கள் தச்சத் தொழிலில் ஈடுபட்டதாக ஸஹீஹ் முஸ்லிமில் பதியப்பட்டுள்ள ஒரு ஹதீஸ் குறிப்பிடுகின்றது.

கைத்தொழில் துறையில் இரும்புருக்குக் கைத்தொழில் மிகவும் முக்கியத்துவம் வாய்ந்த ஒன்றாகும். அதிகமான உற்பத்திப் பொருட்களுக்கு அது மூலப்பொருளாகின்றது.

‘இரும்பை நாமே இறக்கினோம். அதில் கடுமையான சக்தியும், மனிதனுக்குப் பலவகைப் பயனும் இருக்கிறது’. (57:25)

இரும்பினை மனிதத் தேவைகளுக்கு பயன்படுத்தும் தொழில் நுட்ப அறிவை அல்லாஹ் தாவுத் (அலை) அவர்களுக்கு வழங்கியிருந்தான்.

‘அவருக்கு (தாவுதுக்கு) இரும்பை மிருதுவாக்கிக் கொடுத்தோம். நிறைவான கவசங்களை உற்பத்தி செய்வீராக. அவற்றுள் வலயங்களை ஒழுங்குபடுத்தி அமைப்பீராக’. (34:10-11)

இரும்பை பயன்படுத்தி பெரும் சுவர்களையும், அணைகளையும் நிர்மாணிக்கும் தொழில் நுட்பத்தை மன்னன் துல்கர்னைன் பெற்றிருந்ததாக ஸுறா அல் கஹ்பில் கூறப்பட்டுள்ளது. (18:94-96)

கி.பி.18 ஆம் நூற்றாண்டில் ஏற்பட்ட கைத்தொழில் புரட்சியைத் தொடர்ந்து புதுப் புதுக் கண்டுபிடிப்புக்கள் பல கைத்தொழில் துறையில் அறிமுகமாகியுள்ளன. இவை அனைத்தும் அல்லாஹ்வின் பிரதிநிதியாக வந்த மனிதன் தனது தேவைகளை அடைந்து கொள்வதற்காக தன் அறிவைப் பயன்படுத்தியதால் ஏற்பட்ட விளைவுகளாகும். இவ்வகையில் புவியில் பல்வேறு வளங்களையும் அவற்றை எவ்வாறு பயன்படுத்துவது என்ற அறிவையும் ஆற்றலையும் வழங்கிய அல்லாஹ்வே மிகவும் நன்றிக்குறியவனாவான்.

கைத்தொழிலானது பாரிய கைத்தொழில், சிறுகைத்தொழில் (குடிசைக் கைத்தொழில்) என இருவகைப்படுகிறது. பாரிய கைத்தொழிலுக்குப் பாரிய முலதனமும் பெரும் அளவிலான மனித உழைப்பும் தேவைப்படுகிறது. ஆனால் சிறு கைத்தொழிலோ அவ்வாறில்லை. ஒரு சாதாரண முதலீட்டைக் கொண்டே ஒருவர் அதில் ஈடுபட்டு தனது பொருளீட்டலில் வெற்றியடையலாம். சிறு கைத்தொழில் வகைகளுக்கு உதாரணமாக ஆடை தைத்தல், உணவுப்பொருள் தயாரித்தல், இயந்திரம் பழுது பார்த்தல், புத்தகம் கட்டுதல், அச்சவேலைகள், கைப்பணிப்பொருட்கள் தயாரித்தல் போன்றவற்றைக் குறிப்பிடலாம்.

இந்த கைத்தொழில் துறையும் விவசாயம் போன்று வரவேற்கப்பட்ட ஒரு தொழில் முயற்சியாகும்.

ஒரு முறை நபி ஸல்லல்லாஹு அலைஹி வஸல்லம் அவர்களிடம் ‘சிறந்த தொழில் எது?’ எனக் கேட்கப்பட்டதற்கு ‘கைத்தொழிலும் பொய் கலவாத வர்த்தகமும்’ என்றார்கள். (அஹ்மத்)



இன்னொரு சந்தர்ப்பத்தில் 'தனது இரு கரங்களினால் உழைத்துச் சாப்பிடுவதை விட சிறந்த உணவை ஒருவர் சாப்பிட முடியாது. நிச்சயமாக அல்லாஹ்வின் தூதர் தாவூத் (அலை) தனது கரத்தால் உழைத்தே சாப்பிட்டார்கள்' (புஹாரி)

நபி ஸல்லல்லாஹு அலைஹி வஸல்லம் அவர்களது காலத்தில் ஆண்களைப் போலவே ஸஹாபாப் பெண்மணிகளும் கைத்தொழில் செய்து பிழைப்பு நடத்தியுள்ளனர். எடுத்துக்காட்டாக உம்மஹாதுல் முஃமின்களில் ஒருவரான ஸைனப் பின்த் ஜஹஷ் (ரலி) வலை பின்னி சீவியம் நடத்தியதைக் குறிப்பிடலாம்.

எந்தத் தொழிலைச் செய்தாலும் அதில் ஹலால் - ஹராம் இருப்பது சாதாரண நிகழ்வாகும். எனவே முஸ்லிம்களாகிய நாம் எமது தொழிற்றுறைகளில் இஸ்லாமிய ஷரீஆவைப் பேணிக்கொள்வது அவசியமாகும்.

கைத்தொழில் துறையின் வளர்ச்சிக்கு உந்து சக்தியாய் அமைவது அவ்வப்போது கண்டுபிடிக்கப்படுகின்ற புதிய கண்டுபிடிப்புக்களாகும். எனவே நாம் புதுப்புது வழிகளில் சிந்தித்து எமது புத்தாக்கத் திறனை இப்போதிருந்தே வளர்த்துக்கொள்ள முயல வேண்டும். அல்லாஹ்வின் அருளைத்தேடி நாம் முயற்சிக்கையில் அவன் பல வழிகளை எமக்குக் காண்பிப்பான்.

உலகம் அதில் வாழும் அனைத்து மக்களுக்கும் பொதுவானது. இங்கு முயற்சிப்பவர்கள் தம் முயற்சியின் பிரதிபலனைக் கண்டு கொள்கின்றனர். இஸ்லாமிய நெறிமுறைக்குள் நின்று செயற்படும் மனிதன் தன் முயற்சியின் பலனை மறுமையிலும் கண்டு கொள்வான்.

பயிற்சி

1. விவசாயத்தின் இரு பிரிவுகளையும் கூறுக.
2. இவ்விரு விவசாய தொழில் முயற்சியுடனும் தொடர்பான அல்குர்ஆன் ஹதீஸ் ஆதாரங்களை வேறுவேறாக அட்டவணைப்படுத்துக.
3. முஸ்லிம்கள் கைத்தொழில் துறையில் ஈடுபடல் வேண்டும் என்பதை எவ்வாறு வலியுறுத்திக் கூறுவீர்?